

आकाशवाणी, भोपाल

मुख्य समाचार,

- 1- मुख्यमंत्री डॉ. मोहन यादव आज भोपाल में करेंगे सदानीरा समागम का शुभारंभ, जलसंरचनाओं के संरक्षण के लिये पहली बार एकजुट हो रही 200 से अधिक हस्तियां।
- 2- अंतर्राष्ट्रीय योग दिवस को लेकर प्रदेश में भी तैयारियां जारी, कल सभी शिक्षण संस्थाओं में होंगे योग कार्यक्रम।
- 3- 5वीं और 8वीं पुनः परीक्षा के परिणाम आज होंगे घोषित।
- 4- मानसून ने पूरे प्रदेश को किया कवर, 17 जिलों में बारिश से गर्मी से लोगों को मिली राहत।
- 5- भारत और इंग्लैंड के बीच पांच टेस्ट मैचों की श्रृंखला का पहला टेस्ट आज से होगा शुरू।

सदानीरा समागम- मुख्यमंत्री

मुख्यमंत्री डॉ. मोहन यादव आज शाम 6 बजे भोपाल के भारत भवन में जल गंगा संवर्धन अभियान के अंतर्गत सदानीरा समागम का शुभारंभ करेंगे। कार्यक्रम की अध्यक्षता संस्कृति, पर्यटन और धार्मिक न्यास एवं धर्मस्व राज्यमंत्री धर्मेन्द्र सिंह लोधी करेंगे। समागम का आरंभ ऋषिकेश पांडे द्वारा निर्देशित लघु फिल्म 'सदानीरा' के लोकार्पण से होगा। मुख्यमंत्री के संस्कृति सलाहकार एवं वीर भारत न्यास के न्यासी सचिव श्रीराम तिवारी ने बताया कि 'सदानीरा समागम' देश में ऐसा अकेला समारोह है जो नदियों, जलस्रोतों, जल संरचनाओं को संवर्धित एवं संरक्षित करने के लिए विविध गतिविधियों से भरा है। ऐसा पहली बार हो रहा है जब साहित्य, कला व विज्ञान सहित अनेक माध्यमों के लगभग 200 से अधिक वैज्ञानिक, पुरातत्वविद, साहित्यकार, लेखक, पत्रकार, सिने अभिनेता व नाट्य कलाकार सहभागी बनेंगे।

पीएम बिहार दौरा

प्रधानमंत्री नरेन्द्र मोदी आज बिहार के दौरे पर रहेंगे। वे सीवान जिले में

पंचरूखी ब्लॉक के जसौली में जनसभा को संबोधित करेंगे। श्री मोदी जसौली से वीडियो कॉन्फ्रेंस के माध्यम से शहरी विकास, अवजल उपचार, प्रधानमंत्री आवास योजना और रेलवे से संबंधित विभिन्न विकास परियोजनाओं का शुभारंभ और शिलान्यास करेंगे। ये परियोजनाएं पांच हजार नौ सौ करोड़ रुपये से अधिक लागत की हैं। प्रधानमंत्री इस क्षेत्र में रेल बुनियादी ढांचा विकास के लिए बिहार और उत्तर प्रदेश को जोड़ने वाली नई वैशाली - देवरिया रेल लाईन परियोजना का उद्घाटन करेंगे। इसपर चार सौ करोड़ रुपये से अधिक लागत आई है। प्रधानमंत्री सारन जिले के मढ़ौरा संयंत्र से विनिर्मित अत्याधुनिक रेल इंजन का भी शुभारंभ करेंगे। यह इस कारखाने में विनिर्मित पहला निर्यात रेल इंजन है। इससे पश्चिमी अफ्रीकी देश गिनी तक निर्यात संभव होगा।

गड़करी-सागर

केन्द्रीय सड़क परिवहन एवं राजमार्ग मंत्री नितिन गड़करी आज सागर जिले के प्रवास पर रहेंगे। वे यहां डॉ. हरिसिंह गौर विश्वविद्यालय के 33वें दीक्षांत समारोह में शामिल होंगे। इसके बाद श्री गड़करी सागर क्षेत्र में राजमार्ग परियोजना के कार्यों की समीक्षा करेंगे। केन्द्रीय मंत्री सुभद्रा भवन में सांसद डॉ. लता वानखेड़े के साथ चर्चा भी करेंगे।

अंतरराष्ट्रीय योग दिवस

प्रदेश में भी कल ग्यारहवें अंतरराष्ट्रीय योग दिवस पर सभी शिक्षण संस्थाओं में सामूहिक योग प्रदर्शन आयोजित किए जाएंगे। इसके लिये लोक शिक्षण संचालनालय ने दिशा निर्देश जारी किये हैं। निर्देशों में कहा गया है कि शिक्षण संस्थाओं में सामूहिक योग प्रदर्शन के लिये आयुष मंत्रालय के कॉमन योग प्रोटोकॉल का पालन किया जायेगा। यह आयोजन सुबह 6 बजे से 7 बजकर 45 मिनट तक होगा। इसमें प्रधानमंत्री और मुख्यमंत्री के उद्बोधन कार्यक्रमों का सीधा प्रसारण किया जायेगा। केन्द्रीय आयुष राज्यमंत्री प्रतापराव जाधव ने आकाशवाणी समाचार के साथ विशेष साक्षात्कार में कहा कि योग सिर्फ एक दिवसीय आयोजन नहीं बल्कि जीवनशैली है। उन्होंने लोगों से योग को जीवन में शामिल करने और परिवार के सदस्यों को

भी इस ओर प्रेरित करने का आग्रह किया।

इंदौर से हमारे संवाददाता ने बताया है कि प्रसिद्ध पर्यटक स्थल राजवाड़ा पर सामूहिक योग का कार्यक्रम होगा। पर्यटन को बढ़ावा देने की दृष्टि से यह आयोजन पहली बार ऐतिहासिक इमारत राजवाड़ा पर किया जा रहा है। कार्यक्रम के मुख्य अतिथि केन्द्रीय संचार मंत्री ज्योतिरादित्य सिंधिया होंगे। जबलपुर में योग दिवस पर सामूहिक योग का मुख्य कार्यक्रम रानीताल स्थित खेल मैदान में आयोजित होगा। जिसमें प्रदेश के लोक निर्माण मंत्री राकेश सिंह इस कार्यक्रम के मुख्य अतिथि होंगे। उधर रतलाम में अंतर्राष्ट्रीय योग दिवस के उपलक्ष्य में भाजपा द्वारा पतंजलि योगपीठ हरिद्वार के सहयोग से तीन दिवसीय योग महोत्सव आयोजित किया जा रहा है। जो कल संपन्न होगा।

आकाशवाणी ने भी आम लोगों से योग करने की अपील की है।

गौशाला सम्मेलन- मुख्यमंत्री

मुख्यमंत्री डॉ. मोहन यादव आज मुख्यमंत्री निवास पर प्रदेश के गौपालकों एवं गौशाला संचालकों से संवाद करेंगे। साथ ही गौशालाओं को लगभग 90 करोड़ रुपये की राशि अंतरित करेंगे। मुख्यमंत्री निवास पर गौ-शाला सम्मेलन दोपहर 12 बजे से होगा। इस अवसर पर पशुपालन एवं डेयरी विकास राज्य मंत्री लखन पटेल भी उपस्थित रहेंगे। सम्मेलन में प्रदेश के समस्त जिलों से शासकीय एवं अशासकीय गौ-शाला संचालक एवं प्रतिनिधि शामिल होंगे। प्रमुख सचिव पशुपालन एवं डेयरी उमाकांत उमराव ने बताया है कि प्रदेश सरकार द्वारा प्रदेश में पंजीकृत गौ-शालाओं में गौवंश के उचित व्यवस्थापन के लिए आर्थिक अनुदान को 20 रुपये प्रति गौ वंश प्रति दिवस से बढ़ाकर 40 रुपये प्रति गौ वंश प्रति दिवस किया गया है। इसके अनुसार गौ-शालाओं में पालन किए जा रहे गौ वंश के लिए माह अप्रैल व मई 2025 की अनुदान राशि लगभग 90 करोड़ की किश्त सम्मेलन में जारी की जाएगी। सम्मेलन में आचार्य विद्यासागर जीव दया गौ-सेवा सम्मान योजना के अंतर्गत चयनित गौ-शालाओं एवं संस्थाओं को गौ-सेवा पुरस्कार प्रदान किए जायेंगे।

परीक्षा परिणाम

प्रदेश में राज्य शिक्षा केन्द्र, स्कूल शिक्षा विभाग द्वारा आयोजित कक्षा 5वीं और 8वीं की बोर्ड पेटर्न पुनः परीक्षा के परिणाम आज दोपहर 3 बजे पोर्टल पर घोषित होंगे। विद्यार्थी, अभिभावक एवं शिक्षकगण परिणाम राज्य शिक्षा केन्द्र के वेबपोर्टल www.rskmp.in पर रोल नम्बर प्रविष्ट कर देख सकते हैं। इसी पोर्टल पर शिक्षक, संस्था प्रमुख अपनी शाला का विद्यार्थीवार परिणाम भी देख सकेंगे।

उल्लेखनीय है कि उक्त परीक्षाओं का संचालन विगत 2 से 9 जून के मध्य किया गया था। इनमें प्रदेश की शासकीय, अशासकीय शालाओं एवं पंजीकृत मदरसों के कक्षा 5वीं के 86 हजार से अधिक तथा कक्षा 8वीं के एक लाख 24 हजार से अधिक विद्यार्थी शामिल हुए थे।

मौसम

अब खबर मौसम की, प्रदेश में मानसून पूरी तरह से फैल गया है। राजधानी भोपाल में देर रात से ही रुक रुक कर बारिश हो रही है। इससे पहले कल इंदौर, उज्जैन, जबलपुर, ग्वालियर, गुना, रतलाम, मंदसौर, नीमच, राजगढ़, धार, नर्मदापुरम, मंडला, सीधी, डिंडौरी, अशोकनगर और हरदा समेत करीब 17 जिलों में बारिश हुई। मालवा क्षेत्र में तेज बारिश के चलते नदी नाले उफान पर आ गए। रतलाम में कल सबसे ज्यादा सवा इंच पानी गिरा है। इंदौर में करीब आधा इंच बारिश हुई है। पन्ना जिले ने आज रात भर रुक रुक कर बारिश हुई। बारिश की वजह से कई शहरों में पारा काफी लुढ़क गया। इंदौर में दिन-रात का तापमान बराबर हो गया है। मौसम विभाग ने अगले 4 दिन तक प्रदेश के कई जिलों में तेज बारिश का अलर्ट जारी किया है। वहीं कहीं-कहीं भारी बारिश हो सकती है।

भारत-इंग्लैंड टेस्ट

भारत और इंग्लैंड के बीच पांच मैचों की टेस्ट क्रिकेट श्रृंखला आज से शुरू होगी। पहला मैच लीड्स के हेडिंगली क्रिकेट ग्राउंड में खेला जाएगा। मैच भारतीय समय अनुसार दोपहर बाद साढ़े तीन बजे से शुरू होगा। विराट कोहली, रोहित शर्मा

और आर. अश्विन जैसे दिग्गजों खिलाड़ियों के टेस्ट क्रिकेट से संन्यास के बाद भारतीय युवा टीम शुभमन गिल के नेतृत्व में मुकाबले में उतरेगी।

राजा रघुवंशी हत्या मामला

शिलांग की एक स्थानीय अदालत ने इंदौर के राजा रघुवंशी हत्या मामले में मुख्य आरोपी सोनम रघुवंशी और राज कुशवाहा को दो दिन की पुलिस हिरासत में भेज दिया है। बाकी तीन अभियुक्तों को 14 दिन की न्यायिक हिरासत में भेजा गया है।

कल अदालत में पेश करने से पहले इस मामले के पांचों अभियुक्तों को चिकित्सा जांच के लिए सिविल अस्पताल ले जाया गया। इस चर्चित हत्या मामले की कथित साजिश का पता लगाने के लिए गहन छान-बीन जारी है।

अब कुछ समाचार संक्षेप में

- मुख्यमंत्री डॉ मोहन यादव नवलखरी जिले के बड़िया स्थित मिर्च मंडी के लिए 65 करोड़ रुपये की घोषणा की। मुख्यमंत्री डॉ यादव कल बड़वाह विधानसभा क्षेत्र के बड़िया पहुंचे जिनमें 266 करोड़ रुपये की लागत के 14 विकास कार्यों का लोकार्पण एवं भूमि पूजन भी किया।
- सतना जिले में उच्च गुणवत्ता व मानक स्तर के उत्पाद कृषकों को उपलब्ध कराने के दृष्टिकोण से राजस्व एवं कृषि विभाग की टीम द्वारा संयुक्त रूप से कार्यवाही की जा रही है। कल नईबस्ती में एक मकान का औचक निरीक्षण किया। निरीक्षण में नकली पैकटों में नटवो नामक फूड नाशक के पैकट एवं पैकिंग मशीन पाई गई।
- जल शक्ति मिशन केंद्रीय दल की नोडल अधिकारी गरिमा श्रीवास्तव एवं आगरमालवा सीईओ नंदा भलावकुशर द्वारा गुरुवार को कुंडालिया बांध स्थिति वाटर ट्रीटमेंट प्लांट का निरीक्षण किया गया।
- खंडवा जिले में धरती आबा जनजातीय ग्राम उत्कर्ष अभियान अन्तर्गत गाँव में निवास करने वाले जनजातीय वर्ग के लोगों के लिए शिक्षा विकास कैम्प लगाया गया जिसमें कुल 1008 हितग्राहियों ने शिविर में सहभागिता की।
- नर्मदापुरम जिले में टीबी मुक्त भारत अभियान के तहत कल शहरी स्वास्थ्य केंद्र मालाखड़ी में क्षय रोग जांच कैम्प आयोजित किया गया। कैम्प में 95 लोगों की जांच की गई।
- नशा मुक्ति अभियान के अंतर्गत जिले में चलाए जा रहे जनजागरूकता कार्यक्रमों की श्रृंखला में सामाजिक न्याय एवं दिव्यांगजन सशक्तिकरण विभाग द्वारा पीएमश्री केंद्रीय विद्यालय डिंडौरी में विशेष जागरूकता शिविर का आयोजन किया गया।
